

L-ISTAT TAD-DRITT: GWIDA GĦALL-UTENT



L-ISTAT TAD-DRITT, ID-DEMOKRAZIJA, ID-DRITTJIET TAL-BNIEDEM

L-istat tad-dritt, id-demokrazija u d-drittijiet tal-bniedem, it-tliet pilastri tal-Kunsill tal-Ewropa, huma marbuta mill-qrib u inseparabbli.

- ▶ Id-demokrazija tiżgura li ċ-ċittadini jkunu involuti fit-teħid tad-deċiżjonijiet pubbliċi;
- ▶ Id-drittijiet tal-bniedem jipproteġu lill-individwi minn indħil arbitrarju u eċċessiv fil-libertajiet tagħhom u jissalvagwardjaw id-dinjità tal-bniedem;
- ▶ Stat immexxi mill-istat tad-dritt jiżgura li l-eżercizzju tal-poter pubbliku jkun regolat u mmonitorjat.

L-istat tad-dritt jippromwovi d-demokrazija għaliex jistabbilixxi obbligu ta' rendikont għal dawk li jeżerċitaw il-poter pubbliku, jissalvagwardja d-drittijiet tal-bniedem permezz ta' sistema ta' ġustizzja indipendenti u imparzjali u jipproteġi l-minoranzi kontra t-tmexxija arbitrarja tal-maġġoranza.

Għaliex dan huwa essenzjali?

Stat mingħajr regoli ċari huwa suxxettibbli għall-instabbiltà u għall-arbitrarjetà. L-istat tad-dritt jipproteġi l-libertajiet fundamentali ta' kulhadd. Huwa l-pedament tad-demokraziji moderni.

L-istat tad-dritt jistrieħ fuq 5 prinċipji fundamentali:

- ▶ **Legalità** – Il-liġijiet japplikaw għal kulhadd u jistabbilixxu limiti fuq il-poter.
- ▶ **Ċertezza tad-dritt** - Il-liġijiet huma ċari, aċċessibbli u prevedibbli.
- ▶ **Prevenzjoni tal-abbuż tal-poter** – Isiru kontrolli biex tigi evitata l-arbitrarjetà.
- ▶ **Ugwaljanza quddiem il-liġi u non-diskriminazzjoni** – Il-liġijiet jipproteġu lil kulhadd u huma applikati bl-istess mod, u d-diskriminazzjoni hija pprojbita.
- ▶ **Aċċess għal ġustizzja indipendenti u imparzjali** – Kulhadd jista' jiddefendi d-drittijiet tiegħu f'qorti tal-ġustizzja.

Illustrazzjonijiet ta' 'Lady Justice' mill-artista Maltija, Nadine Theuma





LEGALITÀ

Il-ligijiet japplikaw għal kulhadd u jistabbilixxu limiti fuq il-poter


Fi stat immexxi mill-istat tad-dritt, l-azzjonijiet tal-awtoritajiet u taċ-ċittadini huma regolati minn leġislazzjoni promulgata b'mod demokratiku. L-eżekuttiv ma jistax jeżercita l-poter tiegħu u jimponi r-rieda tiegħu mingħajr limiti jew sorveljanza.

Prinċipji ewlenin

- ▶ Id-deċiżjonijiet kollha għandhom jittieħdu fi ħdan il-qafas tal-ligi.
- ▶ Il-ligijiet għandhom jiġu mgħoddija skont proċess demokratiku ċar u trasparenti.
- ▶ Id-deċiżjonijiet tal-awtoritajiet pubbliċi għandhom jiġu riveduti minn ġudikatura indipendenti. Il-gvern ma jistax jagħti lilu nnifsu setgħat godda mingħajr ma jsegwi r-regoli stabbiliti fil-kostituzzjoni.
- ▶ Il-konvenzjonijiet u t-trattati internazzjonali, kif ukoll id-deċiżjonijiet mogħtija mill-qrati internazzjonali, għandhom jiġu applikati u mħarsa.
- ▶ Il-ligi trid tiġi implimentata b'mod effettiv.

Għaliex dan huwa essenzjali?

Li kieku s-setgħa ma kellhiex tiġi eżercitata fi ħdan il-qafas tal-ligi, din tkun sugġetta għal abbuż. Pereżempju, gvern jista' jirrestringi l-libertajiet kif jidhirlu. L-ċarezza u r-rispett għal-leġislazzjoni promulgata b'mod demokratiku huma garanzija ta' ġustizzja u ugwaljanza għal kulhadd.



ĊERTEZZA TAD-DRITT

Il-liġijiet huma ċari, aċċessibbli u prevedibbli


Iċ-ċertezza tad-dritt tiżgura li l-liġijiet huma ċari, aċċessibbli u prevedibbli u ma jiġux applikati b'mod retroattiv. B'dan il-mod, kulhadd ikun jaf id-drittijiet u l-obbligi tiegħu minn qabel.

Prinċipji ewlenin

- ▶ Il-liġijiet u d-deċiżjonijiet tal-qorti għandhom ikunu faċilment aċċessibbli u li jinftehm.
- ▶ Il-liġijiet m'għandhomx jinbidlu b'mod imprevedibbli u għandhom ikunu konsistenti.
- ▶ Persuna ma tistax tiġi kkundannata għal att li ma kienx jikkostitwixxi delitt jew reat fil-ħin meta twettaq.

Għaliex dan huwa essenzjali?

Sabiex l-individwi jaġixxu b'kunfidenza, iridu jkunu jafu d-drittijiet u l-obbligi tagħhom. Liġijiet mhux ċari jew li jinbidlu malajr joħolqu incertezza u instabbiltà, u jhallu lill-individwi vulnerabbli għal sanzjonijiet imprevedibbli.



PREVENZJONI TAL-ABBUŻ TAL-POTER

Jitwettqu kontrolli biex tiġi evitata l-arbitrarjetà

Poter li huwa illimitat u mhux ikkontrollat iwassal għall-ingustizzja. Il-perikli tal-poter assolut jinkludu deċiżjonijiet arbitrarij, korruzzjoni u repressjoni politika. Pereżempju, sorveljanza eċċessiva mingħajr awtorizzazzjoni jew superviżjoni ġudizzjarja tista' twassal għal ksur tad-drittijiet tal-bniedem.

Prinċipji ewlenin

- ▶ Separazzjoni tas-setgħat: il-poter m'għandux ikun ikkonċentrat f'idejn awtorità waħda.
- ▶ L-obbligu li jingħataw raġunijiet: id-deċiżjonijiet pubbliċi għandhom ikunu ġġustifikati u spjegati.
- ▶ Stharriġ ġudizzjarju: id-deċiżjonijiet pubbliċi kollha għandhom ikunu jistgħu jiġu kkontestati quddiem qrati indipendenti u imparzjali.

Għaliex dan huwa essenzjali?

Mingħajr sorveljanza, gvern jista' jieħu deċiżjonijiet arbitrarij, jiċċensura lill-avversarij tiegħu jew saħansitra jabolixxi l-libertajiet fundamentali. L-istat tad-dritt jistabbilixxi salvagwardji biex jipprevjeni dawn l-abbużi.



UGWALJANZA QUDDIEM IL-LIĠI U NON-DISKRIMINAZZJONI

Il-liġijiet jipproteġu lil kulhadd u jiġu applikati bl-istess mod, u d-diskriminazzjoni hija pprojbita

L-istat tad-dritt jirrikjedi li kulhadd ikollu l-istess drittijiet u dmirijiet stabbiliti mil-liġi u li ma jkun hemm l-ebda differenza mhux ġustifikata fil-mod kif il-persuni jiġu trattati.

L-ugwaljanza quddiem il-liġi tfisser

- ▶ L-ebda distinzjoni mhux ġustifikata m'għandha ssir bejn il-persuni, la fil-liġi u lanqas fl-applikazzjoni tagħha.
- ▶ Għandha tingħata protezzjoni kontra kull forma ta' diskriminazzjoni.
- ▶ L-istess drittijiet u dmirijiet għandhom jiġu garantiti għal kulhadd.
- ▶ Kull min jiġi diskriminat għandu ikun jista' jiddefendi ruħu.

Avvanzi ewlenin – L-eżempju tad-dritt tal-vot tan-nisa

Id-dewmien fl-għoti tad-dritt tal-vot lin-nisa fl-Ewropa huwa eżempju ta' diskriminazzjoni storika. Il-Finlandja kienet l-ewwel pajjiż Ewropew li ta d-dritt tal-vot lin-nisa fl-1906. Ma kienx qabel l-1918 li ġie estiż għal hafna pajjiżi Ewropej oħra, u sar dritt universali fl-Ewropa biss mill-1984. Illum, l-istat tad-dritt mhux biss jissalvagwardja d-dritt tal-vot tan-nisa iżda jiżgura u iħeġġeġ ukoll il-parteciġazzjoni attiva tagħhom fil-ħajja politika mingħajr diskriminazzjoni.



AĊĊESS GĦAL ĠUSTIZZJA INDIPENDENTI U IMPARZZJALI

Kulhadd jista' jiddefendi d-drittijiet tiegħu f'qorti

L-aċċess għal tribunal indipendenti u imparzzjali jippermetti lill-persuni jiddefendu d-drittijiet tagħhom. Pereżempju, il-Qorti Ewropea tad-Drittijiet tal-Bniedem iddeċidiet li l-impossibbiltà li tiġi kkontestata fil-qorti t-terminazzjoni tal-impjeg ta' individwu, jew il-konfiska tal-proprietà ta' individwu jew il-waqfien tal-aċċess għat-tfal ta' individwu kienet kisret id-drittijiet tal-applikanti. Ġustizzja kemm jista' jkun malajr u aċċessibbli hija essenzjali biex jiġu żgurati drittijiet ugwali.

Prinċipji ewlenin

- ▶ Kulhadd għandu d-dritt li japplika quddiem qorti u huwa intitolat għal proċess ġust minn tribunal indipendenti u imparzzjali.
- ▶ Is-sentenzi huma aċċessibbli u spjegati b'mod ċar.
- ▶ Pariri legali u għajjnuna legali huma disponibbli għal dawk fil-bżonn.
- ▶ Il-proċeduri huma raġonevolment mgħaġġla u mhux għaljin.
- ▶ Id-deċiżjonijiet tal-qorti jiġu eżegwiti.

Għaliex dan huwa essenzjali?

Mingħajr aċċess għall-ġustizzja, iċ-ċittadini li ġew ingurjati ma jkunux jistgħu jasserixxu id-drittijiet tagħhom. L-istat irid jiggarantixxi qراطي indipendenti u sistema ġudizzjarja li tkun aċċessibbli għal kulhadd.



PAX EVAN
TIBI GELI
MAR TA
CE STAE

L-ISTAT TAD-DRITT FL-AZZJONI

Ir-rwol tal-Kummissjoni ta' Venezja tal-Kunsill tal-Ewropa

Il-Kummissjoni ta' Venezja għenet lill-istati membri tagħha fit-tfassil ta' sistemi kostituzzjonali li jipprovdu l-implimentazzjoni meħtieġa tal-prinċipji tal-istat tad-dritt. Il-Kummissjoni pprovdiet ukoll għodda - il-Lista ta' Kontroll tal-Istat tad-Dritt - biex tevalwa l-livell ta' implimentazzjoni tal-prinċipji tal-istat tad-dritt f'pajjiż partikolari.

Il-Lista ta' Kontroll tal-Istat tad-Dritt tal-Kummissjoni ta' Venezja

Il-Lista ta' Kontroll tal-Istat tad-Dritt tal-2016 tippreżenta l-prinċipji ewlenin tal-istat tad-dritt – legalità, ċertezza tad-dritt, prevenzjoni tal-abbuż u tal-użu ħażin tal-poter, aċċess għall-ġustizzja, ugwaljanza u non-diskriminazzjoni – fil-forma ta' punti ta' riferiment b'parametri dettaljati u sorsi rilevanti.

Bl-użu tal-Lista ta' Kontroll, il-gvern, il-parlament, is-soċjetà ċivili, iċ-ċittadini kif ukoll organizzazzjonijiet internazzjonali jistgħu jevalwaw safejn il-prinċipji tal-istat tad-dritt huma rrispettati fi stat partikolari. Il-Lista ta' Kontroll għal-hekk tippermetti li jiġu identifikati dgħufijiet jew nuqqasijiet li jeħtieġu azzjoni mill-istat. Il-Kummissjoni ta' Venezja għamlet bosta rakkomandazzjonijiet dwar kif għandhom jiġu rimedjati dawn id-dgħufijiet u nuqqasijiet.

Min aħna?

Il-Kummissjoni ta' Venezja “għad-Demokrazija permezz tal-Liġi” hija l-korp konsultattiv tal-Kunsill tal-Ewropa dwar il-liġi kostituzzjonali, magħmula minn esperti indipendenti.

Giet imwaqqfa fl-10 ta' Mejju 1990 fuq l-idea tal-istudjuż Taljan Antonio La Pergola. Wara l-waqgħa tal-Ħajt ta' Berlin, għenet lil bosta pajjiżi eks soċjalisti sabiex jadottaw kostituzzjonijiet u liġijiet demokratiċi u sussegwentement jingħaqdu mal-Kunsill tal-Ewropa.

Illum, tassisti lill-istati membri tagħha fit-tfassil ta' riformi kostituzzjonali u leġislattivi konsistenti mal-istandards internazzjonali. Il-konformità mar-rakkomandazzjonijiet tal-Kummissjoni ffaċilitat il-proċess tas-sħubija fl-Unjoni Ewropea.

Missjoni

Fuq talba u permezz ta' proċess inklużiv ta' konsultazzjonijiet mal-awtoritajiet nazzjonali, l-istituzzjonijiet tal-istat, il-partijiet interessati u s-soċjetà ċivili, il-Kummissjoni ta' Venezja tevalwa r-riformi kostituzzjonali u leġislattivi, l-aktar fl-oqsma elettorali u ġudizzjarji, u tagħmel rakkomandazzjonijiet mhux vinkolanti dwar kif jistgħu jittejbu dawn ir-riformi sabiex jiġu rispettati u implimentati l-prinċipji tad-demokrazija, id-drittijiet tal-bniedem u l-istat tad-dritt u biex jitfasslu sistemi ta' gvern effiċjenti u vijabbli.

Stati Membri

Il-Kummissjoni ta' Venezja tinkludi s-46 membru tal-Kunsill tal-Ewropa flimkien ma' 15 oħra, mill-Ameriki, l-Afrika u l-Asja.

Għaliex Venezja?

Il-“Kummissjoni Ewropea għad-Demokrazija permezz tal-Ligi” hadet isimha ta’ “Kummissjoni ta’ Venezja” mill-belt famuża Taljana fil-Laguna fejn kellha l-ewwel laqgħa tagħha u fejn tkompli tiltaqa’ erba’ darbiet fis-sena.

1990-2025 - Kisbiet

Fil-35 sena illi ilha mwaqqfa, grazzi għall-indipendenza u l-imparzjalità tagħha, il- professjonalizmu tagħha u l-metodi ta’ ħidma inklużivi tagħha, il-Kummissjoni ta’ Venezja kellha impatt kbir fil-facilitazzjoni tal-adozzjoni ta’ kostituzzjonijiet demokratiċi u l-funzjonament demokratiku tal-istituzzjonijiet. B’mod partikolari, il-Kummissjoni kkontribwiet għat-titjib tal-konformità mal-prinċipji tal-istat tad-dritt u għat-tishih tas-separazzjoni tas-setgħat u l-indipendenza għidizzjarja fl-istati membri tagħha.

- ▶ 1000+: Numru ta’ opinjonijiet u rapporti dwar riformi kostituzzjonali u legiżlattivi
- ▶ 50+: Numru ta’ kostituzzjonijiet abbozzati jew riveduti bl-għajjnuna tal-Kummissjoni
- ▶ 200+: Numru ta’ esperti legali indipendenti li kkontribwew għall-ħidma tagħha

Għaliex dan huwa importanti għalina lkoll?

L-istat tad-dritt ifisser:

Demokrazija stabbli u paċifika.

Ċittadini li huma ħielsa u protetti kontra l-arbitrarjetà.

Soċjetà aktar ġusta u ugwali.

Illustrazzjonijiet: Nadine Theuma

Id-drittijiet kollha riżervati.

L-ebda parti minn din il-pubblikazzjoni ma
tista' tiġi tradotta, riprodotta jew trasmessa,
mingħajr il-permess bil-miktub minn qabel
mid-Direttorat tal-Komunikazzjonijiet
(F-67075 Strasbourg Cedex jew
publishing@coe.int).

Ritratti © Kunsill tal-Ewropa

Ippubblikat mill-Kunsill tal-Ewropa
F-67075 Strasbourg Cedex
www.coe.int

© Kunsill tal-Ewropa, Diċembru 2025

Il-websajt tal-Kummissjoni ta' Venezja

<https://venice.coe.int>



Dan il-fuljett jesplora l-prinċipji essenzjali tas-saltna tad-dritt; il-legalità, iċ-ċertezza tad-dritt, il-prevenzjoni tal-abbuż tal-poter, l-ugwaljanza quddiem il-liġi, u l-aċċess għall-ġustizzja. Dawn il-prinċipji jiffurmaw il-pedament tad-demokrazija u d-drittijiet tal-bniedem, u jiżguraw governanza responsabbli, libertajiet individwali, u ġustizzja soċjetali. Tgħalliem kif il-Kunsill tal-Ewropa, permezz tal-ħidma tal-Kummissjoni ta' Venezja, jappoġġja lill-istati biex iżommu dawn l-istandards u jipproteġu liċ-ċittadini minn poter arbitrarju. Kemm jekk int persuna li tfassal il-politika, student, jew ċittadin imħasseb, din il-gwida turi għaliex l-istat tad-dritt huwa importanti u kif jissalvagwardja l-libertajiet tagħna kuljum.

MLT

www.coe.int

Il-Kunsill tal-Ewropa huwa l-organizzazzjoni ewlenija tal-kontinent dwar id-drittijiet tal-bniedem. Ihaddan 46 stat membru li jinkludu l-istati membri kollha tal-Unjoni Ewropeja. L-istati membri kollha tal-Kunsill tal-Ewropa huma firmatarji tal-Konvenzjoni Ewropea dwar id-Drittijiet tal-Bniedem, li huwa trattat li l-għan tiegħu huwa l-harsien tad-Drittijiet tal-Bniedem, id-demokrazija u l-istat tad-dritt. Il-Qorti Ewropea tad-Drittijiet tal-Bniedem thares l-implimentazzjoni tal-Konvenzjoni mill-istati membri.

